
Shri Gauranga Lila Smarana Mangala Stotram

ಶ್ರೀಗೌರಾಂಗಲೀಲಾಸ್ಮರಣಮಂಗಲಸ್ತೋತ್ರಂ

Document Information



Text title : Gauranga Lila Smarana Mangala Stotram

File name : gaurAngalIlAsmaraNamangalastotram.itx

Category : deities_misc, krishna, gurudev, mangala, stotra

Location : doc_deities_misc

Author : Bhaktivinoda Thakkura

Transliterated by : Jan Brzezinski (Jagadananda Das) jankbrz at yahoo.com

Proofread by : Jan Brzezinski (Jagadananda Das) jankbrz at yahoo.com

Acknowledge-Permission: Gaudiya Grantha Mandira <https://grantha.jiva.org/>

La Jagattest update : November 5, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

November 5, 2024

sanskritdocuments.org

ಶ್ರೀಗೌರಾಂಗಲೀಲಾಸ್ಮರಣಮಂಗಲಸ್ತೋತ್ರಂ



ರಾಹು-ಗ್ರಸ್ತೇ ಜಡ-ಶಶಧರೇ ಫಾಲ್ಗುಣೇ ಪೂರ್ಣಿಮಾಯಾಂ
ಗೌಡೇ ಶಕೇ ಮನು-ಶತಂ ಇತೇ ಸಪ್ತ-ವರ್ಷಾಧಿಕೇ ಯಃ .
ಮಾಯಾಪುರ್ಯಾಂ ಸಮಜನಿ ಶಚೀ-ಗರ್ಭ-ಸಿಂಧೌ ಪ್ರದೋಷೇ
ತಂ ಚಿಚ್-ಭಕ್ತಿ-ಪ್ರಕಟಿತ-ತನುಂ ಮಿಶ್ರ-ಸೂನುಂ ಸ್ಮರಾಮಿ .. 1..
ವಿಶ್ವಂಭರ-ಪ್ರಭು-ಹರಿ-ದ್ವಿಜ-ಗೌರಚಂದ್ರ-
ನಿಂಬೇಶ-ನಾಮ-ನಿಚಯಃ ಕ್ರಮತೋ ಬಭೂವ .
ಯಸ್ಯಾರ್ಯ-ಖಂಡ-ಮುಕುಟೋಪಮ-ಗೌಡ-ರಾಷ್ಟ್ರೇ
ಗೌರಂ ಸ್ಮರಾಮಿ ಸತತಂ ಕಲಿ-ಪಾವನಂ ತಂ .. 2..
ಅಂಗೀ-ಕುರ್ವನ್ ನಿಜ-ಸುಖ-ಕರೀಂ ರಾಧಿಕಾ-ಭಾವ-ಕಾಂತಿಂ
ಮಿಶ್ರಾವಾಸೇ ಸುಲಲಿತ-ವಪುರ್ಗೌರ-ವರ್ಣೋ ಹರಿಯಃ .
ಪಲ್ಲೇ-ಸ್ತ್ರೀಣಾಂ ಸುಖಂ ಅಭಿದಧತ್ಪ್ರೇಲಯಾಂ ಆಸ ಬಾಲ್ಯೇ
ವಂದೇಹಂ ತಂ ಕನಕ-ವಪುಷಂ ಪ್ರಾಂಗನೇ ರಿಂಗಮಾಣಂ .. 3..
ಸರ್ಪಾಕೃತಿಂ ಸ್ವಾಂಗನಂ ಹ್ಯನಂತಂ
ಕೃತ್ವಾಸನಂ ಯಸ್ತರಸೋಪವಿಷ್ಟಃ .
ತತ್ಯಾಜ ತಂ ಚಾತ್ಮ-ಜನಾನುರೋಧಾದ್
ವಿಶ್ವಂಭರಂ ತಂ ಪ್ರಣಮಾಮಿ ನಿತ್ಯಂ .. 4..
ಬಾಲ್ಯೇ ಶೃಣ್ವನ್ ವದ ಹರಿಂ ಇತಿ ಕ್ರಂದನಾದ್ಯೋ ನಿವೃತ್ತ-
ಸ್ತಸ್ಮಾತ್ಸ್ತ್ರೀಣಾಂ ಸಕಲ-ವಿಷಯೇ ನಾಮ-ಗಾನಂ ತದಾಸೀತ್ .
ಮಾತ್ರೇ ಜ್ಞಾನಂ ವಿಷಾದಂ ಅವದನ್ ಮೃತ್ತಿಕಾ-ಭಕ್ಷಣೇ ಯೋ
ವಂದೇ ಗೌರಂ ಕಲಿ-ಮಲ-ಹರಂ ನಾಮ-ಗಾನಾಶ್ರಯಂ ತಂ .. 5..
ಪೌಗಂಡಾದೌ ದ್ವಿಜ-ಗಣ-ಗೃಹೇ ಚಪಲಂ ಯೋ ವಿತನ್ವನ್
ವಿದ್ಯಾರಂಭೇ ಶಿಶು-ಪರಿವೃತೋ ಜಾಹ್ನವೀ-ಸ್ನಾನ-ಕಾಲೇ .
ವಾರಿ-ಕ್ಷೇಪೈರ್ದ್ವಿಜ-ಕುಲ-ಪತೀನ್ ಚಾಲಯಾಂ ಆಸ ಸರ್ವಾಂ-
ಸ್ತಂ ಗೌರಾಂಗಂ ಪರಮ-ಚಪಲಂ ಕೌತುಕೀಶಂ ಸ್ಮರಾಮಿ .. 6..
ತೀರ್ಥ-ಭ್ರಾಮಿ-ದ್ವಿಜ-ಕುಲ-ಮಣೀರ್ಭಕ್ಷಯನ್ ಪಕ್ಷಂ ಅನ್ನಂ
ಪಶ್ಚಾತ್ತಂ ಯೋ ವಿಪುಲ-ಕೃಪಯಾ ಜ್ಞಾಪಯಾಂ ಆಸ ತತ್ತ್ವಂ .

ಸ್ತಂಧಾರೋಹ-ಚ್ಛಲ-ಬಹುತಯಾ ಮೋಹಯಾಂ ಆಸ ಚೌರೌ
 ವಂದೇ “ಹಂ ತಂ ಸುಜನ-ಸುಖದಂ ದಂಡದಂ ದುರ್ಜನಾನಾಂ .. 7..
 ಆರುಹ್ಯ ಪೃಷ್ಠಂ ಶಿವ-ಭಕ್ತ-ಭಿಕ್ಷೋಃ
 ಸಂಕೀರ್ತ್ಯ ರುದ್ರಸ್ಯ ಗುಣಾನುವಾದಂ .
 ರೇಮೇ ಮಹಾನಂದಮಯೋ ಯ ಈಶ-
 ಸ್ತಂ ಭಕ್ತ-ಭಕ್ತಂ ಪ್ರಣಮಾಮಿ ಗೌರಂ .. 8..
 ಲಕ್ಷ್ಮೀ-ದೇವ್ಯಾಃ ಪ್ರಣಯ-ವಿಹಿತಂ ಮಿಷ್ಠಂ ಅನ್ನಂ ಗೃಹೀತ್ವಾ
 ತಸ್ಯೈ ಪ್ರಾದಾದ್ವರಂ ಅತಿ-ಶುಭಂ ಚಿತ್ತ-ಸಂತೋಷಣಂ ಯಃ .
 ಮನ್ಯಾಶ್ಚಿಹ್ನೈರ್ನಿಜ-ಪರಿಜನಾನ್ ತೋಷಯಾಂ ಆಸ ಯಶ್ಚ
 ತಂ ಗೌರಾಂಗಂ ಪರಮ-ರಸಿಕಂ ಚಿತ್ತ-ಚೌರಂ ಸ್ಮರಾಮಿ .. 9..
 ಉಚ್ಛಿಷ್ಟ-ಭಾಂಡೇಷು ವಸನ್ ವರಾಂಗೋ
 ಮಾತ್ರೇ ದದೌ ಜ್ಞಾನಂ ಅನುತ್ತಮಂ ಯಃ .
 ಅದ್ವೈತ-ವೀರ್ಧೀ-ಪಥಿಕೈರುಪಾಸ್ಯಂ
 ತಂ ಗೌರಚಂದ್ರಂ ಪ್ರಣಮಾಮಿ ನಿತ್ಯಂ .. 10..
 ದೃಷ್ಟ್ವಾ ತು ಮಾತುಃ ಕದನಂ ಸ್ವ-ಲೋಷ್ಠೈಃ
 ಸ್ತಸ್ಯೈ ದದೌ ದ್ವೇ ಸಿತ-ನಾರಿಕೇಲೇ .
 ವಾತ್ಸಲ್ಯ-ಭಕ್ತ್ಯಾ ಸಹಸಾ ಶಿಶುರ್ಯ-
 ಸ್ತಂ ಮಾತೃ-ಭಕ್ತಂ ಪ್ರಣಮಾಮಿ ನಿತ್ಯಂ .. 11..
 ಸನ್ನ್ಯಾಸಾರ್ಥಂ ಗತವತಿ ಗೃಹಾದಗ್ರಜೇ ವಿಶ್ವರೂಪೇ
 ಮಿಷ್ಠಾಲಾಪೈರ್ವ್ಯಥಿತ-ಜನಕಂ ತೋಷಯಾಂ ಆಸ ತೂರ್ಣಂ .
 ಮಾತುಃ ಶೋಕಂ ಪಿತರಿ ವಿಗತೇ ಸಾಂತ್ವಯಾಂ ಆಸ ಯಶ್ಚ
 ತಂ ಗೌರಾಂಗಂ ಪರಮ-ಸುಖದಂ ಮಾತೃ-ಭಕ್ತಂ ಸ್ಮರಾಮಿ .. 12..
 ಲಕ್ಷ್ಮೀ-ದೇವೀಂ ಪ್ರಣಯ-ವಿಧಿನಾ ವಲ್ಲಭಾಚಾರ್ಯ-ಕನ್ಯಾಂ
 ಅಂಗೀ-ಕುರ್ವನ್ ಗೃಹ-ಮಖ-ಪರಃ ಪೂರ್ವ-ದೇಶಂ ಜಗಾಮ .
 ವಿದ್ಯಾಲಾಪೈರ್ಬಹು-ಧನಂ ಅಥೋ ಪ್ರಾಪ ಯಃ ಶಾಸ್ತ್ರ-ವೃತ್ತಿ-
 ಸ್ತಂ ಗೌರಾಂಗಂ ಗೃಹ-ಪತಿ-ವರಂ ಧರ್ಮ-ಮೂರ್ತಿಂ ಸ್ಮರಾಮಿ .. 13..
 ವಾರಾಣಸ್ಯಾಂ ಸುಜನ-ತಪನಂ ಸಂಗಮಯ್ಯ ಸ್ವ-ದೇಶಂ
 ಲಬ್ಧ್ವಾ ಲಕ್ಷ್ಮೀ-ವಿರಹ-ವಶತಃ ಶೋಕ-ತಪ್ತಾಂ ಪ್ರಸೂತಿಂ .
 ತತ್ತ್ವಾಲಾಪೈಃ ಸುಖದ-ವಚನೈಃ ಸಾಂತ್ವಯಾಂ ಆಸ ಯೋ ವೈ
 ತಂ ಗೌರಾಂಗಂ ವಿರತಿ-ಸುಖದಂ ಶಾಂತ-ಮೂರ್ತಿಂ ಸ್ಮರಾಮಿ .. 14..
 ಮಾತುರ್ವಾಕ್ಯಾತ್ಪರಿಣಯ-ವಿಧೌ ಪ್ರಾಪ ವಿಷ್ಣುಪ್ರಿಯಾಂ ಯೋ

ಗಂಗಾ-ತೀರೇ ಪರಿಕರ-ಜನ್ಯೈರ್ದಿಗ್-ಜಿತೋ ದರ್ಪ-ಹಾರೀ .
 ರೇಮೇ ವಿದ್ವಜ್-ಜನ-ಕುಲ-ಮಣಿಃ ಶ್ರೀ-ನವದ್ವೀಪ-ಚಂದ್ರೋ
 ವಂದೇ “ಹಂ ತಂ ಸಕಲ-ವಿಷಯೇ ಸಿಂಹಂ ಅಧ್ಯಾಪಕಾನಾಂ .. 15..
 ವಿದ್ಯಾ-ವಿಲಾಸೈರ್ನವ-ಖಂಡ-ಮಧ್ಯೇಸರ್ವಾನ್ ದ್ವಿಜಾನ್ ಯೋ ವಿರರಾಜ ಜಿತ್ವಾ .
 ಸ್ನಾತಾಂಶ್ಚ ನೈಯಾಯಿಕ-ತಂತ್ರಿಕಾಂಶ್ಚ
 ತಂ ಜ್ಞಾನ-ರೂಪಂ ಪ್ರಣಮಾಮಿ ಗೌರಂ .. 16..
 ವಿಪ್ರ-ಪಾದೋದಕಂ ಪೀತ್ವಾ ಯೋ ಬಭೂವ ಗತಾಮಯಃ .
 ವರ್ಣಾಶ್ರಮಾಚಾರ-ಪಾಲಂ ತಂ ಸ್ಮರಾಮಿ ಮಹಾಪ್ರಭುಂ .. 17..
 ಪ್ರೇತ-ಕ್ಷೇತ್ರೇ ದ್ವಿಜ-ಪರಿವೃತಃ ಸರ್ವ-ದೇವ-ಪ್ರಣಮ್ಯೋ
 ಮಂತ್ರಂ ಲೇಭೇ ನಿಜ-ಗುರು-ಪುರೀ-ವಕ್ತೃತೋ ಯೋ ದಶಾರ್ಣಂ .
 ಗೌಡಂ ಲಬ್ಧ್ವಾ ಸ್ವಂ ಅತಿ-ವಿಕೃತಿ-ಚ್ಛದ್ಮನೋವಾಚ ತತ್ತ್ವಂ
 ತಂ ಗೌರಾಂಗಂ ನವ-ರಸ-ಪರಂ ಭಕ್ತ-ಮೂರ್ತಿಂ ಸ್ಮರಾಮಿ .. 18..
 ಭಕ್ತ್-ಆಲಾಪೈರ್ನಿರವಧಿ ತದಾದ್ವೈತ-ಮುಖ್ಯಾ ಮಹಾಂತಃ
 ಪ್ರಾಪ್ತಾ ಯಸ್ಯಾಶ್ರಯಂ ಅತಿಶಯಂ ಕೀರ್ತನಾದ್ವೈತ-ಮುರಾರೀಃ .
 ನಿತ್ಯಾನಂದೋದಯ-ಘಟನಯಾ ಯೋ ಬಭೂವೇಶ-ಚೇಷ್ಟೋ
 ವಂದೇ ಗೌರಂ ನಯನ-ಸುಖದಂ ದಕ್ಷಿನಂ ಸದ್-ಭೂಜಂ ತಂ .. 19..
 ಯಃ ಕೋಲ-ರೂಪ-ಧೃಗಹೋ ವರಣೀಯ-ಮೂರ್ತಿ-
 ಗುಣೈಃ ಕೃಪಾಂ ಚ ಮಹತೀಂ ಸಹಸಾ ಚಕಾರ .
 ತಂ ವ್ಯಾಸ-ಪೂಜನ-ವಿಧೌ ಬಲದೇವ-ಭಾವಾನ್
 ಮಾದ್ವೀಕ-ಯಾಚನ-ಪರಂ ಪರಮಂ ಸ್ಮರಾಮಿ .. 20..
 ಅದ್ವೈತ-ಚಂದ್ರ-ವಿಭುನಾ ಸಗಣೇನ ಭಕ್ತ್ಯಾ
 ನಿತ್ಯಂ ಚ ಕೃಷ್ಣ-ಮನುನಾ ಪರಿಪೂಜ್ಯತೇ ಯಃ .
 ಶ್ರೀವಾಸ-ಮಂದಿರ-ನಿಧಿಂ ಪರಿಪೂರ್ಣ-ತತ್ತ್ವಂ
 ತಂ ಶ್ರೀಧರಾದಿ-ಮಹತಾಂ ಶರಣಂ ಸ್ಮರಾಮಿ .. 21..
 ಶ್ರೀವಾಸ-ಪಾಲ್ಯಂ ಯವನಂ ವಿಶೋಧ್ಯ
 ಚಕ್ರೇ ಸುಭಕ್ತಂ ಸ್ವ-ಗುಣಂ ಪ್ರದರ್ಶ್ಯ .
 ಪ್ರೇಮ್ಣಾ ಸುಮತ್ತೋ ವಿಷಯಾದ್ವಿರಕ್ತೋ
 ಯಸ್ತಂ ಪ್ರಭುಂ ಗೌರ-ವಿಧುಂ ಸ್ಮರಾಮಿ .. 22..
 ಶ್ರೀ-ರಾಮ-ರೂಪ-ಧೃಗಹೋ ಭಿಷಜ ಮುರಾರೀಃ
 ಶ್ರುತ್ವಾ ಸ್ತವಂ ರಘುಪತೇರ್ಮುಢಂ ಆಪ ಯೋ ವೈ .
 ಚಕ್ರೇ ಕುಸಂಗ-ರಹಿತಂ ಕೃಪಯಾ ಮುಕುಂದಂ

ತಂ ಶುದ್ಧ-ಭಕ್ತಿ-ರಸದ-ಪ್ರವರಂ ಸ್ಮರಾಮಿ .. 23..
 ಅಜ್ಞಾಪಯಚ್ಚ ಭಗವಾನ್ ಅವಧೂತ-ದಾಸೌ
 ದಾನಾಯ ಗೋಕುಲ-ಪತೇರ್ನಗರೇಷು ನಾಮ್ನಾಂ .
 ಸರ್ವತ್ರ ಜೀವ-ನಿಚಯೇಷು ಪರಾವರೇಷು
 ಯಸ್ತಂ ಸ್ಮರಾಮಿ ಪುರುಷಂ ಕರುನಾವತಾರಂ .. 24..
 ಯೋಽದ್ವೈತ-ಸದ್ಮ ವಿಚಲನ್ ಸಹ ಚಾಗ್ರಜೇನ
 ಸನ್ನ್ಯಾಸ-ಧರ್ಮ-ರಹಿತಂ ಧ್ವಜಿನಂ ಸುರಾಪಂ .
 ತತ್ತ್ವಂ ವಿಶುದ್ಧಂ ಅವದಲ್ಲಲಿತಾಖ್ಯ-ಪುರ್ಯಾಂ
 ತಂ ಶುದ್ಧ-ಭಕ್ತಿ-ನಿಲಯಂ ಶಿವದಂ ಸ್ಮರಾಮಿ .. 25..
 ಯೋಽದ್ವೈತ-ವಾದ-ಶರತಾಶ್ರಿತ-ದೇಶಿಕಸ್ಯ
 ಪೃಷ್ಠಂ ವ್ಯತಾಡಯದಹೋ ಸಹಸಾ ಹರಿಯಃ .
 ಪ್ರೇಮ್ಣಾಪಿ ಭಕ್ತಿ-ಪಥಗಂ ಚ ಚಕಾರ ತಂ ತಂ
 ಮಾಯಾ-ಹರಂ ಸುವಿಮಲಂ ಸತತಂ ಸ್ಮರಾಮಿ .. 26..
 ಶ್ರೀ-ರೂಪ-ಧೃಗ್ಭಜನ-ಸಾಗರ-ಮಗ್ನ-ನೃಭ್ಯೋ
 ಯಶ್ಚಂದ್ರಶೇಖರ-ಗೃಹೇ ಪ್ರದದೌ ಸ್ವ-ದುಗ್ಧಂ .
 ಸ್ವಾಂ ದರ್ಶಯನ್ ವಿಜಯಂ ಉದ್ಧರತಿ ಸ್ವ-ಭೂತಿಂ
 ತಂ ಸರ್ವ-ಶಕ್ತಿ-ವಿಭವಾಶ್ರಯಣಂ ಸ್ಮರಾಮಿ .. 27..
 ನಿದ್ರಾ-ತ್ಯಾಗಃ ಸ್ವಪನಂ ಅಶನಂ ಗೋದ್ರಮಾದೌ ವಿಹಾರೋ
 ಗ್ರಾಮೇ ಗ್ರಾಮೇ ವಿಚರಣಂ ಅಹೋ ಕೀರ್ತನಂ ಚಾಲ್ಪ-ನಿದ್ರಾ .
 ಯಾಮೇ ಯಾಮೇ ಕ್ರಮ-ನಿಯಮತೋ ಯಸ್ಯ ಭಕ್ತೈರ್ಬಭೂವು-
 ಸ್ತಂ ಗೌರಾಂಗಂ ಭಜನ-ಸುಖದಂ ಹೃಷ್ಯ-ಯಾಮಂ ಸ್ಮರಾಮಿ .. 28..
 ಯೋ ವೈ ಸಂಕೀರ್ತನ-ಪರಿಕರೈಃ ಶ್ರೀನಿವಾಸಾದಿ-ಸಂಘೈ-
 ಸ್ತತ್ರತ್ಯಾನಾಂ ಪತಿತ-ಜಗದಾನಂದ-ಮುಖ್ಯ-ದ್ವಿಜಾನಾಂ .
 ದುರ್ವೃತ್ತಾನಾಂ ಹೃದಯ-ವಿವರಂ ಪ್ರೇಮ-ಪೂರ್ಣಂ ಚಕಾರ
 ತಂ ಗೌರಾಂಗಂ ಪತಿತ-ಶರಣಂ ಪ್ರೇಮ-ಸಿಂಧುಂ ಸ್ಮರಾಮಿ .. 29..
 ಭಾವಾವೇಶೈರ್ನಿಖಿಲ-ಸುಜನಾನ್ ಶಿಕ್ಷಯಾಂ ಆಸ ಭಕ್ತಿಂ
 ತೇಷಾಂ ದೋಷಾನ್ ಸದಯ-ಹೃದಯೋ ಮಾರ್ಜಯಾಂ ಆಸ ಸಾಕ್ಷಾತ್ .
 ಭಕ್ತಿ-ವ್ಯಾಖ್ಯಾಂ ಸುಜನ-ಸಮಿತೌ ಯೋ ಮುಕುಂದಶ್ಚಕಾರ
 ತಂ ಗೌರಾಂಗಂ ಸ್ವಜನ-ಕಲುಷ-ಕ್ಷಾಂತಿ-ಮೂರ್ತಿಂ ಸ್ಮರಾಮಿ .. 30..
 ಯೋ ವೈ ಸಂಕೀರ್ತನ-ಸುಖ-ರಿಪುಂ ಚಾಂದಕಾಜೀಂ ವಿಮುಚ್ಯ
 ಲಾಸ್ಯೋಲ್ಲಾಸೈರ್ನಗರ-ನಿಚಯೇ ಕೃಷ್ಣ-ಗೀತಂ ಚಕಾರ .
 ವಾರಂ ವಾರಂ ಕಲಿ-ಗದ-ಹರಂ ಶ್ರೀ-ನವದ್ವೀಪ-ಧಾಮ್ನಿ

ತಂ ಗೌರಾಂಗಂ ನತನ-ವಿವಸಂ ದಿರ್ಘ-ಬಹುಂ ಸ್ಮರಾಮಿ .. 31..
 ಗಂಗಾದಾಸೋ ಮುರರಿಪು-ಭಿಷಕ್ಶೀಧರಃ ಶುಕ್ಲ-ವಸ್ತ್ರಃ
 ಸರ್ವೇ ಯಸ್ಯ ಪ್ರಣತಿ-ನಿರತಾಃ ಪ್ರೇಮ-ಪೂರ್ಣಾ ಬಭೂವುಃ .
 ಯಸ್ಯೋಚ್ಚಿಷ್ಟಾಶನ-ಸುರತಿಕ ಶ್ರೀಲ-ನಾರಾಯಣೇ ಚತಂ
 ಗೌರಾಂಗಂ ಪರಮ-ಪುರುಷಂ ದಿವ್ಯ-ಮೂರ್ತಿಂ ಸ್ಮರಾಮಿ .. 32..
 ಶ್ರೀವಾಸಸ್ಯ ಪ್ರಣಯ-ವಿವಶಸ್ತಸ್ಯ ಸೂನೋರ್ಗತಾಸೋ-
 ವ್ಯಕ್ತಾತ್ಮತ್ವಂ ಪರಮ-ಶುಭದಂ ಶ್ರಾವಯಾಂ ಆಸ ತಸ್ಮೈ .
 ತದ್-ದಾಸೇಭ್ಯೋಽಪಿ ಶುಭ-ಮತಿಂ ದತ್ತವಾನ್ ಯಃ ಪರಾತ್ಮಾ
 ವಂದೇ ಗೌರಂ ಕುಹಕ-ರಹಿತಂ ಜೀವ-ನಿಸ್ತಾರಕಂ ತಂ .. 33..
 ಗೋಪೀ-ಭಾವಾತ್ಪರಮ-ವಿವಶೋ ದಂಡ-ಹಸ್ತಃ ಪರೇಶೋ
 ವಾದಾಸಕ್ಯಾನ್ ಅತಿ-ಜಡ-ಮತೀಂಸ್ತಾಡಯಾಂ ಆಸ ಮೂಢಾನ್ .
 ತಸ್ಮಾತ್ ತೇ ಯತ್-ಪ್ರತಿಭಟಿತಯಾ ವೈರ-ಭಾವಾನ್ ಅತನ್ವನ್
 ತಂ ಗೌರಾಂಗಂ ವಿಮುಖ-ಕದನೇ ದಿವ್ಯ-ಸಿಂಹಂ ಸ್ಮರಾಮಿ .. 34..
 ತೇಷಾಂ ಪಾಪ-ಪ್ರಶಮನ-ಮತಿಃ ಕಂಟಕೇ ಮಾಘ-ಮಾಸೇ
 ಲೋಕೇಶಾಕ್ಷಿ-ಪ್ರಮ-ವಯಸಿ ಯಃ ಕೇಶವಾನ್ ನ್ಯಾಸ-ಲಿಂಗಂ .
 ಲೇಭೇ ಲೋಕೇ ಪರಮ-ವಿದುಷಾಂ ಪೂಜನೀಯೋ ವರೇಣ್ಯ-
 ಸ್ತಂ ಚೈತನ್ಯಂ ಕಚ-ವಿರಹಿತಂ ದಂಡ-ಹಸ್ತಂ ಸ್ಮರಾಮಿ .. 35..
 ತ್ಯಕ್ತ್ವಾ ಗೇಹಂ ಸ್ವಜನ-ಸಹಿತಂ ಶ್ರೀ-ನವದ್ವೀಪ-ಭೂಮೌ
 ನಿತ್ಯಾನಂದ-ಪ್ರಣಯ-ವಶಗಃ ಕೃಷ್ಣ-ಚೈತನ್ಯ-ಚಂದ್ರಃ .
 ಭ್ರಾಮಂ ಭ್ರಾಮಂ ನಗರಂ ಅಗಮಚ್ಛಾಂತಿ-ಪೂರ್ವಂ ಪುರಂ ಯ-
 ಸ್ತಂ ಗೌರಾಂಗಂ ವ್ರಜ-ಜಿಗಮಿಷಾವಿಷ್ಟ-ಮೂರ್ತಿಂ ಸ್ಮರಾಮಿ .. 36..
 ತತ್ರಾಣೇತಾ ತ್ವಜಿತ-ಜನನೀ ಹರ್ಷ-ಶೋಕಾಕುಲಾ ಸಾ
 ಭಿಕ್ಷಾಂ ದತ್ತ್ವಾ ಕತಿಪಯ-ದಿವಾ ಪಾಲಯಾಂ ಆಸ ಸೂನುಂ .
 ಭಕ್ತ್ಯಾ ಯಸ್ತದ್-ವಿಧಿಂ ಅನುಸರನ್ ಕ್ಷೇತ್ರ-ಯಾತ್ರಾಂ ಚಕಾರ
 ತಂ ಗೌರಾಂಗಂ ಭ್ರಮಣ-ಕುಶಲಂ ನ್ಯಾಸಿ-ರಾಜಂ ಸ್ಮರಾಮಿ .. 37..
 ನಿತ್ಯಾನಂದೋ ವಿಬುಧ-ಜಗದಾನಂದ-ದಾಮೋದರೌ ಚ
 ಲೀಲಾ-ಗಾನೇ ಪರಮ-ನಿಪುಣೋ ದತ್ತ-ಸೂನುರ್ಮುಕುಂದಃ .
 ಏತೇ ಭಕ್ತಾಶ್ಚರಣ-ಮಧುಪಾ ಯೇನ ಸಾಧಂ ಪ್ರಚೇಲು-
 ಸ್ತಂ ಗೌರಾಂಗಂ ಪ್ರಣತ-ಪಟಲ-ಪ್ರೇಷ್ಯ-ಮೂರ್ತಿಂ ಸ್ಮರಾಮಿ .. 38..
 ತ್ಯಕ್ತ್ವಾ ಗಂಗಾ-ತಟ-ಜನ-ಪದಾಂಶ್ಚಾಂಬು-ಲಿಂಗಂ ಮಹೇಶಂ
 ಓಡ್ರೇ ದೇಶೇ ರಮಣ-ವಿಪಿನೇ ಕ್ಷೀರ-ಚೌರಂ ಚ ವೀಕ್ಷ್ಯ .

ಶ್ರೀ-ಗೋಪಾಲಂ ಕಟಕ-ನಗರೇ ಯೋ ದದರ್ಶಾತ್ಮ-ರೂಪಂ
ತಂ ಗೌರಾಂಗಂ ಸ್ವ-ಭಜನ-ಪರಂ ಭಕ್ತ-ಮೂರ್ತಿಂ ಸ್ಮರಾಮಿ .. 39..
ಏಕಾಮ್ರಾಖ್ಯೇ ಪಶುಪತಿ-ವನೇ ರುದ್ರ-ಲಿಂಗಂ ಪ್ರಣಮ್ಯ
ಯಾತಃ ಕಪೋಟಕ-ಶಿವ-ಪುರಂ ಸ್ವಸ್ಥ್ಯ ದಂಡಂ ವಿಹಾಯ .
ನಿತ್ಯಾನಂದಸ್ತು ತದ್-ಅವಸರೇ ಯಸ್ಯ ದಂಡಂ ಬಭಂಜ
ತಂ ಗೌರಾಂಗಂ ಕಪಟ-ಮನುಜಂ ಭಕ್ತ-ಭಕ್ತಂ ಸ್ಮರಾಮಿ .. 40..
ಭಗ್ನೇ ದಂಡೇ ಕಪಟ-ಕುಪಿತಸ್ತಾನ್ ವಿಹಾಯ ಸ್ವ-ವರ್ಗಾನ್
ಏಕೋ ನೀಲಾಚಲ-ಪತಿ-ಪುರಂ ಪ್ರಾಪ್ಯ ತೂರ್ಣಂ ಪ್ರಭುರ್ಯಃ .
ಭಾವಾವೇಶಂ ಪರಮಂ ಅಗಮತ್ ಕೃಷ್ಣ-ರೂಪಂ ವಿಲೋಕ್ಯ
ತಂ ಗೌರಾಂಗಂ ಪುರಟ-ವಪುಷಂ ನೃಪ-ದಂಡಂ ಸ್ಮರಾಮಿ .. 41..
ಭಾವಾಸ್ವಾದ-ಪ್ರಕಟ-ಸಮಯೇ ಸಾರ್ವಭೌಮಸ್ಯ ಸೇವಾ
ತಸ್ಯಾನರ್ಥಾನ್ ಪ್ರಕೃತಿ-ವಿಪುಲಾನ್ ನಾಶಯಾಂ ಆಸ ಸರ್ವಾನ್ .
ತಸ್ಮಾದ್ಯಸ್ಯ ಪ್ರಬಲ-ಕೃಪಯಾ ವೈಷ್ಣವೋಽಭೂತ್ ಸ ಚಾಪಿ
ತಂ ವೇದಾರ್ಥ-ಪ್ರಚರಣ-ವಿಧೌ ತತ್ತ್ವ-ಮೂರ್ತಿಂ ಸ್ಮರಾಮಿ .. 42..
ತತ್ಪ್ರೋಷಿತ್ವಾ ಕತಿಪಯ-ದಿವಾ ದಕ್ಷಿಣಾತ್ಮಂ ಜಗಾಮ
ಕೂರ್ಮ-ಕ್ಷೇತ್ರೇ ಗದ-ವಿರಹಿತಂ ವಾಸುದೇವಂ ಚಕಾರ .
ರಾಮಾನಂದೇ ವಿಜಯ-ನಗರೇ ಪ್ರೇಮ-ಸಿಂಧುಂ ದದೌ ಯ-
ಸ್ತಂ ಗೌರಾಂಗಂ ಜನ-ಸುಖ-ಕರಂ ತೀರ್ಥ-ಮೂರ್ತಿಂ ಸ್ಮರಾಮಿ .. 43..
ದೇಶೇ ದೇಶೇ ಸುಜನ-ನಿಚಯೇ ಪ್ರೇಮ ವಿಸ್ತಾರಯನ್ ಯೋ
ರಂಗ-ಕ್ಷೇತ್ರೇ ಕತಿಪಯ-ದಿವಾ ಭಟ್ಟ-ಪಲ್ಯಾಂ ಅವಾತ್ಸೀತ್ .
ಭಟ್ಟಾಚಾರ್ಯಾನ್ ಪರಮ-ಕೃಪಯಾ ಕೃಷ್ಣ-ಭಕ್ತಾಂಶ್ಚಕಾರ
ತಂ ಗೋಪಾಲಾಲಯ-ಸುಖ-ನಿಧಿಂ ಗೌರ-ಮೂರ್ತಿಂ ಸ್ಮರಾಮಿ .. 44..
ಬೌದ್ಧಾನ್ ಜೈನಾನ್ ಭಜನ-ರಹಿತಾನ್ ತತ್ತ್ವ-ವಾದಾಹತಾಂಶ್ಚ
ಮಾಯಾವಾದ-ಹೃದ-ನಿಪತಿತಾನ್ ಶುದ್ಧ-ಭಕ್ತಿ-ಪ್ರಚಾರೈಃ .
ಸರ್ವಾಂಶ್ಚೈತನ್ ಭಜನ-ಕುಶಲಾನ್ ಯಶ್ಚಕಾರಾತ್ಮ-ಶಕ್ತ್ಯಾ
ವಂದೇಽಹಂ ತಂ ಬಹು-ಮತ-ಧಿಯಂ ಪಾವನಂ ಗೌರಚಂದ್ರಂ .. 45..
ದತ್ತ್ವಾನಂದಂ ಕಲಿ-ಮಲ-ಹರಂ ದಕ್ಷಿಣಾತ್ಮೇಭ್ಯಃ ಈಶೋ
ನೀತ್ವಾ ಗ್ರಂಥೌ ಭಜನ-ವಿಷಯೌ ಕೃಷ್ಣ-ದಾಸೇನ ಸಾಧಂ .
ಅಲಾಲೇಶಾಲಯ-ಪಥ-ಗತೋ ನೀಲ-ಶೈಲಂ ಯಯೌ ಯ-
ಸ್ತಂ ಗೌರಾಂಗಂ ಪ್ರಮುದಿತ-ಮತಿಂ ಭಕ್ತ-ಪಾಲಂ ಸ್ಮರಾಮಿ .. 46..
ಕಶೀಮಿಶ್ರ-ದ್ವಿಜ-ವರ-ಗೃಹೇ ಶುದ್ಧ-ಚಾಮೀಕರಾಭೋ
ವಾಸಂ ಚಕ್ರೇ ಸ್ವಜನ-ನಿಕರೈರ್ಯಃ ಸ್ವರೂಪ-ಪ್ರಧಾನೈಃ .

ನಾಮಾನಂದಂ ಸಕಲ-ಸಮಯೇ ಸರ್ವ-ಜೀವಾಯ ಯೋಽದಾತ್
 ತಂ ಗೌರಾಂಗಂ ಸ್ವಜನ-ಸಹಿತಂ ಪುಲ್ಲ-ಮೂರ್ತಿಂ ಸ್ಮರಾಮಿ .. 47..
 ನೀಲಾಗೇಶೇ ರಥಂ ಅಧಿಗತೇ ವೈಷ್ಣವೈರ್ಯಸ್ತದ್-ಅಗ್ರೇ
 ನೃತ್ಯನ್ ಗಾಯನ್ ಹರಿ-ಗುಣ-ಗಾನಂ ಪ್ಲಾವಯಾಂ ಆಸ ಸರ್ವಾನ್ .
 ಪ್ರೇಮ್ಣಾಢೀಯಾನ್ ಗಜಪತಿ-ಮುಖಾನ್ ಸೇವಕಾನ್ ಶುದ್ಧ-ಭಕ್ತಾಂ-
 ಸ್ತಂ ಗೌರಾಂಗಂ ಸ್ವ-ಸುಖ-ಜಲಧಿಂ ಭಾವ-ಮೂರ್ತಿಂ ಸ್ಮರಾಮಿ .. 48..
 ಓಡ್ತ-ದೇಶಾದ್ಯಯೌ ಗೌಡಂ ಸೀಮಾಯಾಂ ಉತ್ಕಲಸ್ಯ ಯಃ .
 ಹಿತ್ವೈಠ್ಯ-ಪಾರ್ಷದಾನ್ ದೇವಸ್ತಂ ಸ್ಮರಾಮಿ ಶಚೀಸುತಂ .. 49..
 ಶ್ರೀವಾಸಂ ವಾಸುದೇವಂ ಚ ರಾಘವಂ ಸ್ವ-ಸ್ವ-ಮಂದಿರೇ .
 ದೃಷ್ಟ್ವಾ ಶಾಂತಿಪುರಂ ಯಾತೋ ಯಸ್ತಂ ಗೌರಂ ಸ್ಮರಾಮ್ಯಹಂ .. 50..
 ಶ್ರೀ-ವಿದ್ಯಾನಗರೇ ಗಚ್ಛನ್ ವಿದ್ಯಾವಾಚಸ್ವತೇರ್ಗೃಹಂ .
 ಕುಲಿಯಾಯಾಂ ನವದ್ವೀಪೇ ಯಯೌ ಯಸ್ತಂ ಅಹಂ ಭಜೇ .. 51..
 ವಿದ್ಯಾ-ರೂಪೋದ್ಭವ-ಧನ-ಜನೈರ್ಯಾ ನ ಲಭ್ಯಾ ನರೇಣ
 ತಂ ಚೈತನ್ಯ-ಪ್ರಭುವರ-ಕೃಪಾಂ ದೈನ್ಯ-ಭಾವಾದವಾಪ .
 ದೇವಾನಂದಃ ಕುಲಿಯಾ-ನಾಗರೇ ಯಸ್ಯ ಭಕ್ತಾನ್ ಪ್ರಪೂಜ್ಯ
 ವಂದೇ ಗೌರಂ ವಿಮದ-ವಿದುಷಾಂ ಶುದ್ಧ-ಭಕ್ತ್ಯ-ಏಕ-ಲಭ್ಯಂ .. 52..
 ವೃಂದಾರಣ್ಯೇಕ್ಷಣ-ಕಪಟತೋ ಗೌಡ-ದೇಶೇ ಪ್ರಸೂತಿಂ
 ದೃಷ್ಟ್ವಾ ಸ್ನೇಹಾದ್ಯವನ-ಕವಲಾತ್ ಸಾಗ್ರಜಂ ರೂಪಂ ಏವ .
 ಉದ್ಧೃತ್ಯೈಠ್ಯಂ ಪುನರಪಿ ಯಯೌ ಯಃ ಸ್ವತಂತ್ರಃ ಪರಾತ್ಮಾ
 ತಂ ಗೌರಾಂಗಂ ಸ್ವಜನ-ತರಣೇ ಹಸ್ತ-ಚಿತ್ತಂ ಸ್ಮರಾಮಿ .. 53..
 ಸಂಗಂ ಹಿತ್ವಾ ಬಹು-ವಿಧ-ನೃಣಾಂ ಭದ್ರಂ ಏಕಂ ಗೃಹೀತ್ವಾ
 ಯಾತ್ರಾಂ ವೃಂದಾವನ-ದೃಢ-ಮರ್ತಿಯಶ್ಚಕಾರಾತ್ಮ-ತಂತ್ರಃ .
 ಋಕ್ಷ-ವ್ಯಾಘ್ರ-ಪ್ರಭೃತಿಕ-ಪಶೂನ್ ಮಾದಯಿತ್ವಾತ್ಮ-ಶಕ್ತ್ಯಾ
 ತಂ ಸ್ವಾನಂದೈಃ ಪಸು-ಮತಿ-ಹರಂ ಗೌರಚಂದ್ರಂ ಸ್ಮರಾಮಿ .. 54..
 ವೃಂದಾರಣ್ಯೇ ಗಿರಿ-ವರ-ನದೀ-ಗ್ರಾಮ-ರಾಜೀರ್ವಿಲೋಕ್ಯ
 ಪೂರ್ವ-ಕ್ರೀಡಾ-ಸ್ತೋತ್ರ-ವಿವಶೋ ಭಾವ-ಪುಂಜೈರ್ಮುಮೋಹ .
 ತಸ್ಮಾದ್ಭದ್ರೋ ವ್ರಜ-ವಿಪಿನತಶ್ಚಾಲಯಾಂ ಆಸ ಯಂ ಚ
 ತಂ ಗೌರಾಂಗಂ ನಿಜ-ಜನ-ವಶಂ ದೀನ-ಮೂರ್ತಿಂ ಸ್ಮರಾಮಿ .. 55..
 ಭಾವಾವೇಶಂ ಪಥಿ ಪರಂ ಅಹೋ ವೀಕ್ಷ್ಯ ತಂ ಭಾಗ್ಯವಂತೋ
 ಮ್ಲೇಚ್ಛಾಃ ಕೇಚಿಚ್ಛುಭ-ಮತಿ-ಬಲಾಲ್ಲೇಭಿರೇ ಯತ್-ಪ್ರಸಾದಂ .
 ಭಕ್ತಾಸ್ತೇ ಚ ಪ್ರಣಯ-ವಶಗಾ ಯತ್-ಪ್ರಸಾದಾದ್ಭೂವು-
 ಸ್ತಂ ಗೌರಾಂಗಂ ಜನಿ-ಮಲ-ಹರಂ ಶುದ್ಧ-ಮೂರ್ತಿಂ ಸ್ಮರಾಮಿ .. 56..

ಪುಣ್ಯೇ ಗಂಗಾ-ತಪನ-ತನಯಾ-ಸಂಗಮೇ ತೀರ್ಥ-ವಯೇ
 ರೂಪಂ ವಿದ್ಯಾಂ ಪರ-ರಸ-ಮಯೀಂ ಸಿಕ್ಷಯಾಂ ಆಸ ಯೋ ವೈ .
 ಪ್ರೇಮಾಣಂ ಗೋಕುಲ-ಪತಿ-ಗತಂ ವಲ್ಲಭಾಖ್ಯಂ ಬುಧಂ ಚ
 ತಂ ಗೌರಾಂಗಂ ರಸ-ಗುರು-ಮಣಿಂ ಶಾಸ್ತ್ರ-ಮೂರ್ತಿಂ ಸ್ಮರಾಮಿ .. 57..
 ಕಾಶೀ-ಕ್ಷೇತ್ರೇ ರಸ-ವಿರಹಿತಾನ್ ಕೇವಲಾದ್ವೈತ-ಪಕ್ಷಾನ್
 ಪ್ರೇಮ್ಣಾಪ್ಲವ್ಯ ಸ್ವಜನ-ಕೃಪಯಾ ಯಸ್ತು ರೂಪಾಗ್ರಜಾಯ .
 ವಿಷ್ಣೋರ್ಭಕ್ತಿ-ಸ್ಮೃತಿ-ವಿರಚನೇ ಸಾಧು ಶಕ್ತಿಂ ವ್ಯತಾರೀದ್
 ವಂದೇ ಗೌರಂ ಭಜನ-ವಿಷಯೇ ಸಾಧಕಾನಾಂ ಗುರುಂ ತಂ .. 58..
 ಧಿಗೌರಾಂಗಂ-ಪ್ರಣತಿ-ರಹಿತಾನ್ ಶುಷ್ಕ-ತರ್ಕಾದಿ-ದಗ್ಧಾನ್
 ಇತ್ಯೇವಂ ವೈ ಪ್ರಚುರ-ವಚನಂ ಶಾಂಕರಾಣಾಂ ಬಭೂವ .
 ನ್ಯಾಸೀಶಾನಾಂ ಸದಸಿ ಮಹತಾಂ ಯಸ್ಯ ಪೂಜಾ ತದಾಭೂತ್
 ತಂ ಗೌರಾಂಗಂ ಸ್ವ-ಸುಖ-ಮಥನಾನಂದ-ಮೂರ್ತಿಂ ಸ್ಮರಾಮಿ .. 59..
 ಪ್ರಾಪ್ಯ ಕ್ಷೇತ್ರಂ ಪುನರಪಿ ಹರಿರ್ಭಕ್ತ-ವರ್ಗಾಂಸ್ತುತೋಷ
 ರಾಮಾನಂದ-ಪ್ರಮುಖ-ಸುಜನಾನ್ ಸಾರ್ವಭೌಮಾದಿಕಾನ್ ಯಃ .
 ಪ್ರೇಮಾಲಾಪೈರ್ಹರಿ-ರಸ-ಪರೈರ್ಯಾಪಯಾಂ ಆಸ ವರ್ಷಾಂ-
 ಸ್ತಂ ಗೌರಾಂಗಂ ಹರಿ-ರಸ-ಕಥಾಸ್ವಾದ-ಪೂರ್ಣಂ ಸ್ಮರಾಮಿ .. 60..
 ಯತ್ ಪಾದಾಬ್ಜಂ ವಿಧಿ-ಶಿವ-ನುತಂ ವೀಕ್ಷಿತುಂ ತೇ ಮಹಾಂತೋ
 ವರ್ಷೇ ವರ್ಷೇ ರಥ-ಪರಿಗತೌ ಗೌಡ-ದೇಶಾತ್ ಸಮೇತ್ಯ .
 ಪ್ರೀತಿಂ ಲಬ್ಧ್ವಾ ಮನಸಿ ಮಹತೀಂ ಓಢ್ರ-ದೇಶಾತ್ ಸಮೀಯು-
 ಗೌಡಿಯಾನಾಂ ಪರಮ-ಸುಹೃದಂ ತಂ ಯತೀಂದ್ರಂ ಸ್ಮರಾಮಿ .. 61..
 ನಿರ್ವಿಣ್ಣಾನಾಂ ವಿಪುಲ-ಪತನಂ ಸ್ತ್ರೀಷು ಸಂಭಾಷಣಂ ಯತ್
 ತತ್-ತದ್-ದೋಷಾತ್ ಸ್ವ-ಮತ-ಚರಕಾರಕ್ಷಣಾರ್ಥಂ ಯ ಈಶಃ .
 ದೋಷಾತ್ ಕ್ಷುದ್ರಾದಪಿ ಲಘು-ಹರಿಂ ವರ್ಜಯಿತ್ವಾ ಮುಮೋದ
 ತಂ ಗೌರಾಂಗಂ ವಿಮಲ-ಚರಿತಂ ಸಾಧು-ಮೂರ್ತಿಂ ಸ್ಮರಾಮಿ .. 62..
 ದೈವಾಧೀನಾನ್ವಯ-ಜನಿಮತಾಂ ತತ್ತ್ವ-ಬುದ್ಧಿ-ಪ್ರಭಾವಾದ್
 ಆಚಾರ್ಯತ್ವಂ ಭವತಿ ಯದಿದಂ ತತ್ತ್ವಂ ಏಕಂ ಸುಗೌಢಂ .
 ಪ್ರದ್ಯುಮ್ನಾಯ ಪ್ರಚುರ-ಕೃಪಯಾ ಜ್ಞಾಪಯಾಂ ಆಸ ಯಸ್ತತ್
 ತಂ ಗೌರಾಂಗಂ ಗುಣ-ಮಧುಕರಂ ಜಾಡ್ಯ-ಶೂನ್ಯಂ ಸ್ಮರಾಮಿ .. 63..
 ವಾತ್ಸಲ್ಯೇನ ಸ್ವ-ಭಜನ-ವಶಾದ್ಭಾಸ-ಗೋಸ್ವಾಮಿನಂ ಯ-
 ಸ್ತತ್ತ್ವ-ಜ್ಞಾನಂ ಭಜನ-ವಿಷಯೇ ಶಿಕ್ಷಯಾಂ ಆಸ ಸಾಕ್ಷಾತ್ .
 ಸಿಂಧೋಸ್ತೀರೇ ಚರಮ-ಸಮಯೇ ಸ್ಥಾಪಯಾಂ ಆಸ ದಾಸಂ
 ತಂ ಗೌರಾಂಗಂ ಸ್ವ-ಚರಣ-ಜುಷಾಂ ಬಂಧು-ಮೂರ್ತಿಂ ಸ್ಮರಾಮಿ .. 64..

ಪುರೀಂ ರಾಮಾಖ್ಯಂ ಯೋ ಗುರು-ಜನ-ಕಥಾ-ನಿಂದನ-ಪರಂ
 ಸದೋಪೇಕ್ಷ್ಯ ಭ್ರಾಂತಂ ಕಲಿ-ಕಲುಷ-ಕೂಪೇ ಗತಂ ಇಹ .
 ಅಮೋಘಂ ಸ್ವೀಚಕ್ರೇ ಪರಿಜನ-ಕೃಪಾ-ಲೇಶ-ಬಲತಃ
 ಶಚೀ-ಸೂನುಃ ಶಶ್ವತ್ ಸ್ಮರಣ-ಪದವೀಂ ಗಚ್ಛತು ಸ ಮೇ .. 65..
 ಸನಾತನಂ ಕಂದು-ರಸ-ಪ್ರಪೀಡಿತಂ
 ಸ್ವರ್ಶೇನ ಶುದ್ಧಂ ಕೃಪಯಾ ಚಕಾರ ಯಃ .
 ಸ್ವ-ನಾಶ-ಬುದ್ಧಿಂ ಪರಿಶೋಧಯನ್ ಅಹೋ
 ಸ್ಮರಾಮಿ ಗೌರಂ ನವಖಂಡ-ನಾಗರಂ .. 66..
 ಗೋಪೀನಾಥಂ ನರಪತಿ-ಬಲಾದ್ಯೋ ರರಕ್ಷಾತ್ಮ-ತಂತ್ರೋ
 ರಾಮಾನಂದಾನುಜ-ನಿಜ-ಜನಂ ಶಿಕ್ಷಯನ್ ಧರ್ಮ-ತತ್ತ್ವಂ .
 ಪಾಪೈರ್ಲಭ್ಯಂ ಧನಂ ಇತಿ ಸದಾ ತ್ಯಾಜ್ಯಂ ಏವ ಸ್ವ-ಧರ್ಮಾತ್
 ತಂ ಗೌರಾಂಗಂ ಸ್ವಜನ-ಶಿವದಂ ಭದ್ರ-ಮೂರ್ತಿಂ ಸ್ಮರಾಮಿ .. 67..
 ಉಪಾಯನಂ ರಾಘವತಃ ಸಮಾದೃತಂ
 ಪುನಃ ಪುನಃ ಪ್ರಾಪ್ತಂ ಅಪಿ ಸ್ವ-ದೇಶತಃ .
 ಸ್ವ-ಭಕ್ತತೋ ಯೇನ ಪರಾತ್ ಪರಾತ್ಮನಾ
 ತಂ ಏವ ಗೌರಂ ಸತತಂ ಸ್ಮರಾಮ್ಯಹಂ .. 68..
 ತೈಲಂ ನಾಂಗೀ-ಕೃತಂ ಯೇನ
 ಸನ್ನ್ಯಾಸ-ಧರ್ಮ-ರಕ್ಷಿಣಾ .
 ಜಗದಾನಂದ-ದತ್ತಂ ಚ
 ಸ್ಮರಾಮಿ ತಂ ಮಹಾಪ್ರಭುಂ .. 69..
 ಜಗನ್ನಾಥಾಗಾರೇ ಗರುಡ-ಸದನ-ಸ್ತಂಭ-ನಿಕಟೇ
 ದದರ್ಶ ಶ್ರೀ-ಮೂರ್ತಿಂ ಪ್ರಣಯ-ವಿವಶಾ ಕಾಪಿ ಜರತೀ .
 ಸಮಾರುಹ್ಯ ಸ್ಕಂಧಂ ಯದಮಲ-ಹರೇಸ್ತುಷ್ಕ-ಮನಸಃ
 ಶಚೀಸೂನುಃ ಶಶ್ವತ್ ಸ್ಮರಣ-ಪದವೀಂ ಗಚ್ಛತು ಸ ಮೇ .. 70..
 ಪುರೀ-ದೇವೇ ಭಕ್ತಿಂ ಗುರು-ಚರಣ-ಯೋಗ್ಯಾಂ ಸುಮಧುರಾಂ
 ದಯಾಂ ಗೋವಿಂದಾಖ್ಯೇ ವಿಶದ-ಪರಿಚರ್ಯಾಶ್ರಿತ-ಜನೇ .
 ಸ್ವರೂಪೇ ಯಃ ಪ್ರೀತಿಂ ಮಧುರ-ರಸ-ರೂಪಾಂ ಹ್ಯಕುರುತ
 ಶಚೀಸೂನುಃ ಶಶ್ವತ್ ಸ್ಮರಣ-ಪದವೀಂ ಗಚ್ಛತು ಸ ಮೇ .. 71..
 ದಧಾನಃ ಕೌಪೀನಂ ವಸನಂ ಅರುಣಂ ಶೋಭನ-ಮಯಂ
 ಸುವರ್ಣಾದ್ರೇಃ ಶೋಭಾಂ ಸಕಲ-ಸುಶರೀರೇ ದಧದಪಿ .
 ಜಪನ್ ರಾಧಾ-ಕೃಷ್ಣಂ ಗಲದ್-ಉದಕ-ಧಾರಾಕ್ಷಿ-ಯುಗಲಃ
 ಶಚೀಸೂನುಃ ಶಶ್ವತ್ ಸ್ಮರಣ-ಪದವೀಂ ಗಚ್ಛತು ಸ ಮೇ .. 72..

ಮುದಾ ಗಾಯನ್ ಉಚ್ಚೈರ್ಮಧುರ-ಹರಿ-ನಾಮಾವಲಿಂ ಅಹೋ
 ನಟಂ ಮಂದಂ ಮಂದಂ ನಗರ-ಪಥ-ಗಾಮೀ ಸಹ ಜನ್ಯಃ .
 ವದನ್ ಕಾಕ್ಷಾ ರೇ ರೇ ವದ ಹರಿ-ಹರೀತ್ಯ-ಅಕ್ಷರ-ಯುಗಂ
 ಶಚೀಸೂನುಃ ಶಶ್ವತ್ ಸ್ಮರಣ-ಪದವೀಂ ಗಚ್ಛತು ಸ ಮೇ .. 73..
 ರಹಸ್ಯಂ ಶಾಸ್ತ್ರಾಣಾಂ ಯದಪರಿಚಿತಂ ಪೂರ್ವ-ವಿದುಷಾಂ
 ಶ್ರುತೇರ್ಗೌಡಂ ತತ್ತ್ವಂ ದಶ-ಪರಿಮಿತಂ ಪ್ರೇಮ-ಕಲಿತಂ .
 ದಯಾಲುಸ್ತದ್ಯೋಸೌ ಪ್ರಭುರತಿ-ಕೃಪಾಭಿಃ ಸಮವದ-
 ಚ್ಛಚೀ-ಸೂನುಃ ಶಶ್ವತ್ ಸ್ಮರಣ-ಪದವೀಂ ಗಚ್ಛತು ಸ ಮೇ .. 74..
 ಆಮ್ನಾಯಃ ಪ್ರಾಹ ತತ್ತ್ವಂ ಹರಿಂ ಇಹ ಪರಮಂ ಸರ್ವ-ಶಕ್ತಿಂ ರಸಾಬ್ಧಿಂ
 ತದ್-ಭಿನ್ನಾಂಶಾಂಶ್ಚ ಜೀವಾನ್ ಪ್ರಕೃತಿ-ಕವಲಿತಾಂಸ್ತದ್-ವಿಮುಕ್ತಾಂಶ್ಚ ಭಾವಾತ್ .
 ಭೇದಾಭೇದ-ಪ್ರಕಾಶಂ ಸಕಲಂ ಅಪಿ ಹರೇಃ ಸಾಧನಂ ಶುದ್ಧ-ಭಕ್ತಿಂ
 ಸಾಧ್ಯಂ ತತ್-ಪ್ರೀತಿಂ ಏವೇತ್ಯುಪದಿಶತಿ ಹರಿಗೌರಚಂದ್ರೋ ಭಜೇ ತಂ .. 75..
 ಸ್ವತಃ ಸಿದ್ಧೋ ವೇದೋ ಹರಿ-ದಯಿತ-ವೇಧಃ ಪ್ರಭೃತಿತಃ
 ಪ್ರಮಾಣಂ ಸತ್ ಪ್ರಾಪ್ತಃ ಪ್ರಮಿತಿ-ವಿಷಯಾಂಸ್ಸಾನ್ ನವ-ವಿಧಾನ್ .
 ತಥಾ ಪ್ರತ್ಯಕ್ಷಾದಿ-ಪ್ರಮಿತಿ-ಸಹಿತಂ ಸಾಧಯತಿ ನೋ
 ನ ಯುಕ್ತಿಸ್ತರ್ಕಾಖ್ಯಾ ಪ್ರವಿಶತಿ ತಥಾ ಶಕ್ತಿ-ರಹಿತಾ .. 76..
 ಹರಿಸ್ತ್ವೇಕಂ ತತ್ತ್ವಂ ವಿಧಿ-ಶಿವ-ಸುರೇಶ-ಪ್ರಣಮಿತೋ
 ಯದೇವೇದಂ ಬ್ರಹ್ಮ ಪ್ರಕೃತಿ-ರಹಿತಂ ತತ್-ತನು-ಮಹಃ .
 ಪರಾತ್ಮಾ ಸತ್ಯಾಂಶೋ ಜಗದನುಗತೋ ವಿಶ್ವ-ಜನಕಃ
 ಸ ವೈ ರಾಧಾ-ಕಾಂತೋ ನವ-ಜಲದ-ಕಾಂತಿಶ್ಚಿದ್-ಉದಯಃ .. 77..
 ಪರಾಖ್ಯಾಯಾಃ ಶಕ್ತೇರಪೃಥಗಪಿ ಸ ಸ್ವೇ ಮಹಿಮನಿ
 ಸ್ಥಿತೋ ಜೀವಾಖ್ಯಾಂ ಸ್ವಾಂ ಅಚಿದ್-ಅಭಿಹಿತಾಂ ತಾಂ ತ್ರಿಪದಿಕಾಂ .
 ಸ್ವತಂತ್ರೇಚ್ಛಃ ಶಕ್ತಿಂ ಸಕಲ-ವಿಷಯೇ ಪ್ರೇರಣ-ಪರೋ
 ವಿಕಾರಾದ್ಯೈಃ ಶೂನ್ಯಃ ಪರಮ-ಪುರುಷೋಸೌ ವಿಜಯತೇ .. 78..
 ಸ ವೈ ಹ್ಲಾದಿನ್ಯಾಶ್ಚ ಪ್ರಣಯ-ವಿಕೃತೇರ್ಹ್ಲಾದನ-ರತ-
 ಸ್ತಥಾ ಸಂವಿಚ್ಛ-ಭಕ್ತಿ-ಪ್ರಕಟಿತ-ರಹೋ-ಭಾವ-ರಸಿತಃ .
 ತಯಾ ಶ್ರೀ-ಸಂಧಿನ್ಯಾ ಕೃತ-ವಿಶದ-ತದ್-ಧಾಮ-ನಿಚಯೇ
 ರಸಾಂಭೋಧೌ ಮಗ್ನೋ ವ್ರಜ-ರಸ-ವಿಲಾಸೀ ವಿಜಯತೇ .. 79..
 ಸ್ಫುಲಿಂಗಾ ಋದ್ಧಾಗ್ನೇರಿವ ಚಿದ್-ಅಣವೋ ಜೀವ-ನಿಚಯಾ
 ಹರೇಃ ಸೂರ್ಯಸ್ಯೇವಾಪೃಥಗಪಿ ತು ತದ್-ಭೇದ-ವಿಷಯಾಃ .
 ವಶೇ ಮಾಯಾ ಯಸ್ಯ ಪ್ರಕೃತಿ-ಪತಿರೇವೇಶ್ವರ ಇಹ
 ಸ ಜೀವೋ ಮುಕ್ತೋಪಿ ಪ್ರಕೃತಿ-ವಶ-ಯೋಗ್ಯಃ ಸ್ವ-ಗುಣತಃ .. 80..

ಸ್ವರೂಪಾರ್ಥೈರ್ಹೀನಾನ್ ನಿಜ-ಸುಖ-ಪರಾನ್ ಕೃಷ್ಣ-ವಿಮುಖಾನ್
 ಹರೇರ್ಮಾಯಾ ದಂಡ್ಯಾನ್ ಗುಣ-ನಿಗಡ-ಜಾಲೈಃ ಕಲಯತಿ .
 ತಥಾ ಸ್ಥೂಲೈರ್ಲಿಂಗೈರ್ದ್ವಿವಿಧ-ವರಣೈಃ ಕ್ಲೇಶ-ನಿಕರೈ-
 ಮಹಾ-ಕರ್ಮಾಲಾನ್ಯೈರ್ನಯತಿ ಪತಿತಾನ್ ಸ್ವರ್ಗ-ನಿರಯೌ .. 81..
 ಯದಾ ಭ್ರಾಮಂ ಭ್ರಾಮಂ ಹರಿ-ರಸ-ಗಲದ್-ವೈಷ್ಣವ-ಜನಂ
 ಕದಾಚಿತ್ ಸಂಪಶ್ಯಂಸ್ತದ್-ಅನುಗಮನೇ ಸ್ಯಾದ್ಭುಚಿ-ಯುತಃ .
 ತದಾ ಕೃಷ್ಣಾವೃತ್ತಾ ತ್ಯಜತಿ ಶನಕೈರ್ಮಾಯಿಕ-ದಶಾಂ
 ಸ್ವರೂಪಂ ಬಿಭ್ರಾಣೋ ವಿಮಲ-ರಸ-ಭೋಗಂ ಸ ಕುರುತೇ .. 82..
 ಹರೇಃ ಶಕ್ತೇಃ ಸರ್ವಂ ಚಿದಚಿದಖಿಲಂ ಸ್ಯಾತ್ ಪರಿಣತಿ-
 ವಿವರ್ತಂ ನೋ ಸತ್ಯಂ ಶ್ರುತಿ-ಮತ-ವಿರುದ್ಧಂ ಕಲಿ-ಮಲಂ .
 ಹರೇರ್ಭೇದಾಭೇದೌ ಶ್ರುತಿ-ವಿಹಿತ-ತತ್ತ್ವಂ ಸುವಿಮಲಂ
 ತತಃ ಪ್ರೇಮ್ಣಃ ಸಿದ್ಧಿರ್ಭವತಿ ನಿತರಾಂ ನಿತ್ಯ-ವಿಷಯೇ .. 83..
 ಶ್ರುತಿಃ ಕೃಷ್ಣಾಖ್ಯಾನಂ ಸ್ಮರಣ-ನತಿ-ಪೂಜಾ-ವಿಧಿ-ಗಣಾ-
 ಸ್ತಥಾ ದಾಸ್ಯಂ ಸಖ್ಯಂ ಪರಿಚರಣಂ ಅಪ್ಯಾತ್ಮ-ದದನಂ .
 ನವಾಂಗಾನ್ಯೇತಾನೀಹ ವಿಧಿ-ಗತ-ಭಕ್ತೇರನುದಿನಂ
 ಭಜನ್ ಶ್ರದ್ಧಾ-ಯುಕ್ತಃ ಸುವಿಮಲ-ರತಿಂ ವೈ ಸ ಲಭತೇ .. 84..
 ಸ್ವರೂಪಾವಸ್ಥಾನೇ ಮಧುರ-ರಸ-ಭಾವೋದಯ ಇಹ
 ಪ್ರಜೇ ರಾಧಾ-ಕೃಷ್ಣ-ಸ್ವಜನ-ಜನ-ಭಾವಂ ಹೃದಿ ವಹನ್ .
 ಪರಾನಂದೇ ಪ್ರೀತಿಂ ಜಗದ್-ಅತುಲ-ಸಂಪತ್-ಸುಖಂ ಅಥೋ
 ವಿಲಾಸಾಖ್ಯೇ ತತ್ತ್ವೇ ಪರ್ಮ-ಪರಿಚರ್ಯಾಂ ಸ ಲಭತೇ .. 85..
 ಪ್ರಭುಃ ಕಃ ಕೋ ಜೀವಃ ಕಥಂ ಇದಂ ಅಚಿದ್ವಿಶ್ವಂ ಇತಿ ವಾ
 ವಿಚಾರ್ಯೈತಾನ್ ಅರ್ಥಾನ್ ಹರಿ-ಭಜನ-ಕೃಚ್-ಭಾಸ್ತ-ಚತುರಃ .
 ಅಭೇದಾಶಾಂ ಧರ್ಮಾನ್ ಸಕಲಂ ಅಪರಾಧಂ ಪರಿಹರನ್
 ಹರೇರ್ನಾಮಾನಂದಂ ಪಿಬತಿ ಹರಿ-ದಾಸೋ ಹರಿ-ಜನೈಃ .. 86..
 ಸಂಸೇವ್ಯ ದಶ-ಮೂಲಂ ವೈ ಹಿತ್ವಾವಿದ್ಯಾ-ಮಯಂ ಜನಃ .
 ಭಾವ-ಪುಷ್ಟಿಂ ತಥಾ ತುಷ್ಟಿಂ ಲಭತೇ ಸಾಧು-ಸಂಗತಃ .. 87..
 ಇತಿ ಪ್ರಾಯಾಂ ಶಿಕ್ಷಾಂ ಚರಣ-ಮಧುಪೇಭ್ಯಃ ಪರಿದಿಶನ್
 ಗಲನ್-ನೇತ್ರಾಂಭೋಭಿಃ ಸ್ನಪಿತ-ನಿಜ-ದೀರ್ಘೋಜ್ಜ್ವಲ-ವಪುಃ .
 ಪರಾನಂದಾಕಾರೋ ಜಗದ್-ಅತುಲ-ಬಂಧುರ್ಯತಿ-ವರಃ
 ಶಚೀಸೂನುಃ ಶಶ್ವತ್ ಸ್ಮರಣ-ಪದವೀಂ ಗಚ್ಛತು ಸ ಮೇ .. 88..
 ಗತಿಗೌಡೀಯಾನಾಂ ಅಪಿ ಸಕಲ-ವರ್ಣಾಶ್ರಮ-ಜುಷಾಂ
 ತಥಾ ಚೌಡ್ರೀಯಾಣಾಂ ಅತಿ-ಸರಲ-ದೈನ್ಯಾಶ್ರಿತ-ಹೃದಾಂ .

ಪುನಃ ಪಾಶ್ಚಾತ್ಯಾನಾಂ ಸದಯ-ಮನಸಾಂ ತತ್ತ್ವ-ಸುಧಿಯಾಂ
 ಶಚೀಸೂನುಃ ಶಶ್ವತ್ ಸ್ಮರಣ-ಪದವೀಂ ಗಚ್ಛತು ಸ ಮೇ .. 89..
 ಅಹೋ ಮಿಶ್ರಾಗಾರೇ ಸ್ವಪತಿ-ವಿರಹೋತ್ಕಂಠ-ಹೃದಯಃ
 ಶ್ಲಘಾತ್ ಸಂಧೇರ್ಧೈರ್ಘ್ಯಂ ದಧದತಿ-ವಿಶಾಲಂ ಕರ-ಪದೋಃ .
 ಕ್ಷಿತೌ ದೃತ್ವಾ ದೇಹಂ ವಿಕಲಿತ-ಮತಿರ್ಗದ್ಗದ-ವಚಾಃ
 ಶಚೀಸೂನುಃ ಶಶ್ವತ್ ಸ್ಮರಣ-ಪದವೀಂ ಗಚ್ಛತು ಸ ಮೇ .. 90..
 ಗತೋ ಬದ್ಧ-ದ್ವಾರಾದುಪಲ-ಗೃಹ-ಮಧ್ಯಾಧ್ಯಹಿರಹೋ
 ಗವಾಂ ಕಾಲಿಂಗಾನಾಂ ಅಪಿ ಸಮತಿಗಚ್ಛನ್ ವೃತಿ-ಗಣಂ .
 ಪ್ರಕೋಷ್ಠೇ ಸಂಕೋಚಾದ್ಭತ ನಿಪತಿತಃ ಕಚ್ಛಪ ಇವ
 ಶಚೀಸೂನುಃ ಸಾಕ್ಷಾತ್ ಸ್ಮರಣ-ಪದವೀಂ ಗಚ್ಛತು ಸ ಮೇ .. 91..
 ವ್ರಜಾರಣ್ಯಂ ಸ್ತೃತ್ವಾ ವಿರಹ-ವಿಕಲಾಂತರ್-ವಿಲಪಿತೋ
 ಮುಖಂ ಸಂಘೃಷ್ಯಾಸೌ ರುಧಿರಂ ಅಧಿಕಂ ತದ್ಗದದಹೋ .
 ಕ್ಷ ಮೇ ಕಾಂತಃ ಕೃಷ್ಣೋ ವದ ವದ ವದೇತಿ ಪ್ರಲಪಿತಃ
 ಶಚೀಸೂನುಃ ಸಾಕ್ಷಾತ್ ಸ್ಮರಣ-ಪದವೀಂ ಗಚ್ಛತು ಸ ಮೇ .. 92..
 ಪಯೋರಾಶೇಸ್ತೀರೇ ಚಟಕ-ಗಿರಿರಾಜೇ ಸಿಕತಿಲೇ
 ವ್ರಜನ್ ಗೋಷ್ಠೇ ಗೋವರ್ಧನ-ಗಿರಿಪತಿಂ ಲೋಕಿತುಂ ಅಹೋ .
 ಗಣೈಃ ಸಾರ್ಥಂ ಗೌರೋ ದ್ರುತ-ಗತಿ-ವಿಶಿಷ್ಟಃ ಪ್ರಮುದಿತಃ
 ಶಚೀಸೂನುಃ ಸಾಕ್ಷಾತ್ ಸ್ಮರಣ-ಪದವೀಂ ಗಚ್ಛತು ಸ ಮೇ .. 93..
 ಯಸ್ಯಾನುಕಂಪಾ ಸುಖದಾ ಜನಾನಾಂ
 ಸಂಸಾರ-ಕೂಪಾದ್ರಘುನಾಥ-ದಾಸಂ .
 ಉದ್ಧೃತ್ಯ ಗುಂಜಾಃ ಶಿಲಯಾ ದದೌ ಯ-
 ಸ್ತಂ ಗೌರಚಂದ್ರಂ ಪ್ರಣಮಾಮಿ ಭಕ್ತ್ಯಾ .. 94..
 ಸದ್-ಭಕ್ತಿ-ಸಿದ್ಧಾಂತ-ವಿರುದ್ಧ-ವಾದಾನ್
 ವೈರಸ್ಯ-ಭಾವಾಂಶ್ಚ ಬಹಿರ್-ಮುಖಾನಾಂ .
 ಸಂಗಂ ವಿಹಾಯಾಥ ಸುಭಕ್ತ-ಗೋಷ್ಠ್ಯಾಂ
 ರರಾಜ ಯಸ್ತಂ ಪ್ರಣಮಾಮಿ ಗೌರಂ .. 95..
 ನಾಮಾನಿ ವಿಷ್ಣೋರ್ಬಹಿರಂಗ-ಪಾತ್ರೇ
 ವಿಸ್ತೀರ್ಯ ಲೋಕೇ ಕಲಿ-ಪಾವನೋಽಭೂತ್ .
 ಪ್ರೇಮಾಂತರಂಗಾಯ ರಸಂ ದದೌ ಯ-
 ಸ್ತಂ ಗೌರಚಂದ್ರಂ ಪ್ರಣಮಾಮಿ ಭಕ್ತ್ಯಾ .. 96..
 ನಾಮಾಪರಾಧಂ ಸಕಲಂ ವಿನಾಶ್ಯ
 ಚೈತನ್ಯ-ನಾಮಾಶ್ರಿತ-ಮಾನವಾನಾಂ .

ಭಕ್ತಿಂ ಪರಂ ಯಃ ಪ್ರದದೌ ಜನೇಭ್ಯಃ-
 ಸ್ತಂ ಗೌರಚಂದ್ರಂ ಪ್ರಣಮಾಮಿ ಭಕ್ತ್ಯಾ .. 97..
 ಇತ್ಥಂ ಲೀಲಾಮಯ-ವರ-ವಪುಃ ಕೃಷ್ಣ-ಚೈತನ್ಯ-ಚಂದ್ರೋ
 ವರ್ಷಾನ್ ದ್ವಿ-ದ್ವಾದಶ-ಪರಿಮಿತಾನ್ ಕ್ಷೇಪಯಾಂ ಆಸ ಗಾಹ್ಯೇ .
 ಸನ್ನ್ಯಾಸೇ ಯಃ ಸಮ-ಪರಿಮಿತಂ ಯಾಪಯಾಂ ಆಸ ಕಾಲಂ
 ವಂದೇ ಗೌರಂ ಸಕಲ-ಜಗತಾಂ ಆಶ್ರಮಾಣಾಂ ಗುರುಂ ತಂ .. 98..
 ದರಿದ್ರೇಭ್ಯೋ ವಸ್ತ್ರಂ ಧನಂ ಅಪಿ ದದೌ ಯಃ ಕರುಣಯಾ
 ಬುಭೂಕ್ಷಾನ್ ಯೋಽನ್ನಾದ್ಯೈರತಿಥಿ-ನಿಚಯಾಂಸ್ತೋಷಂ ಅನಯತ್ .
 ತಥಾ ವಿದ್ಯಾ-ದಾನೈಃ ಸುಖಂ ಅತಿಶಯಂ ಯಃ ಸಮಭಜತ್
 ಸ ಗೌರಾಂಗಃ ಶಶ್ವತ್ಸ್ತ್ಮರಣ-ಪದವೀಂ ಗಚ್ಛತು ಮಮ .. 99..
 ಸನ್ನ್ಯಾಸಸ್ಯ ಪ್ರಥಮ-ಸಮಯೇ ತೀರ್ಥ-ಯತ್ರ-ಚ್ಛಲೇನ
 ವರ್ಷಾನ್ ಯೋ ವೈ ರಸ-ಪರಿಮಿತಾನ್ ವ್ಯಾಪ್ಯ ಭಕ್ತಿಂ ತತಾನ .
 ಶೇಷಾನ್ ಅಬ್ಧಾನ್ ವಸು-ವಿಧು-ಮಿತಾನ್ ಕ್ಷೇತ್ರ-ದೇಶೇ ಸ್ಥಿತೋ ಯೋ
 ವಂದೇ ತಸ್ಯ ಪ್ರಕಟ-ಚರಿತಂ ಯೋಗಮಾಯಾ-ಬಲಾಡ್ಯಂ .. 100..
 ಹ ಹ ಕಷ್ಟಂ ಸಕಲ-ಜಗತಾಂ ಭಕ್ತಿ-ಭಾಜಾಂ ವಿಶೇಷಂ
 ಗೋಪೀನಾಥಾಲಯ-ಪರಿಸರೇ ಕೀರ್ತನೇ ಯಃ ಪ್ರದೋಷೇ .
 ಅಪ್ರಾಕಟ್ಯಂ ಬತ ಸಮಭಜನ್ ಮೋಹಯನ್ ಭಕ್ತ-ನೇತ್ರಂ
 ವಂದೇ ತಸ್ಯಾಪ್ರಕಟ-ಚರಿತಂ ನಿತ್ಯಂ ಅಪ್ರಾಕೃತಂ ತಂ .. 101..
 ಭಕ್ತ್ಯಾ ಯೇ ವೈ ಸಕಲ-ಸಮಯೇ ಗೌರ-ಗಾಥಾಂ ಇಮಾಂ ನೋ
 ಗಾಯಂತ್ಯುಚ್ಚೈರ್ವಿಗಲಿತ-ಹೃದಃ ಗೌರ-ತೀರ್ಥೇ ವಿಶೇಷಾನ್ .
 ತೇಷಾಂ ತೂರ್ಣಂ ದ್ವಿಜ-ಕುಲ-ಮಣಿಃ ಕೃಷ್ಣ-ಚೈತನ್ಯ-ಚಂದ್ರಃ
 ಪ್ರೇಮಾವೇಶಂ ಯುಗಲ-ಭಜನೇ ಯಚ್ಛ್ರೇಷ್ಠಾ-ಬಂಧುಃ .. 102..
 ಷಟ್-ಖ-ವೇದ-ಸಮಾನೇನ ಕಾರ್ತಿಕೇ ಗೋದ್ರುಮೇ ಪ್ರಭೋಃ .
 ಗೀತಾ ಭಕ್ತಿವಿನೋದೇನ ಲಿಲೇಯಂ ಲೋಕ-ಪಾವನೀ .. 103..
 ಯತ್-ಪ್ರೇಮ-ಮಾಧುರ್ಯ-ವಿಲಾಸ-ರಾಗಾನ್
 ನಂದಾತ್ಮಜೋ ಗೌಡ-ವಿಹಾರಂ ಆಪ .
 ತಸ್ಯೈ ವಿಚಿತ್ರಾ ವೃಷಭಾನು-ಪುತ್ರೈಃ
 ಲೀಲಾ ಮಯಾ ತಸ್ಯ ಸಮರ್ಪಿತೇಯಂ .. 104..
 ಇತಿ ಶ್ರೀಮತ್-ಸಚ್ಚಿದಾನಂದ-ಭಕ್ತಿವಿನೋದ-ರಕ್ತುರ-ವಿರಚಿತಂ
 ಶ್ರೀ-ಗೌರಾಂಗ-ಲೀಲಾ-ಸ್ಮರಣ-ಮಂಗಲ-ಸ್ತೋತ್ರಂ ಸಮಾಪ್ತಂ ..

——
Shri Gauranga Lila Smarana Mangala Stotram

pdf was typeset on November 5, 2024

——
Please send corrections to sanskrit@cheerful.com

